



MALTA

QORTI CIVILI

PRIM' AWLA

ONOR. IMHALLEF

ANTHONY ELLUL

Seduta ta' l-10 ta' Dicembru, 2014

Citazzjoni Numru. 1176/2011

Mario Camilleri ghan-nom u in rapprezentanza tas-socjeta AME Health and Safety Services Limited

Vs

AF Ellis (Home Decor) Limited; MC Restauri di Miloro Corradina; id-Direttur, Restoration Unit fi hdan il-Ministeru ghar-Rizorsi u Affarijiet Rurali ghal kull interess li jista' jkollu

Kopja Informali ta' Sentenza

Permezz ta' rikors gurantat prezentat fil-25 ta' Novembru 2011, l-attrici ppremettiet u talbet:

1. Illi s-socjetajiet konvenuti AF Ellis (Home Decor) Limited (C 28050) u MC Restauri di Milano Corradina (87074) kienu gew assenjati t-tender datat 9 ta' Settembru 2010 bin-numru tar-referenza tal-kuntratt CT3053/2010 ghal xogholijiet ta' restawr tal-fortifikazzjonijiet tal-Landfront ta-Cittadella, Ghawdex, u dan wara li gie aggradat favur taghhom;

2. Illi s-socjeta' attrici hija licenzjata mill-awtoritajiet kompetenti sabiex tippresta servizzi varji in konnessjoni mas-sahha u s-sigurta' tal-haddiem fuq il-post tax-xoghol;

3. Illi s-socjetajiet konvenuti jew min minnhom kienu inkarigaw lis-socjeta' rikorrenti a bazi ta' sub-appalt biex jippartecipaw flimkien fit-tender fuq imsemmija u dan specificament biex tippresta servizzi fuq dak li jirrigwardja s-sahha u s-sigurta' tal-haddiem fuq il-post tax-xoghol u servizzi ohra relatati, inkluz it-thejjija tad-dokumenti li kienu indispensabbli sabiex seta' jigi sottomess it-tender odjern kopja ta' liema dokumentazzjoni hi hawn annessa u mmarkata bhala Dok. A, liema partecipazzjoni tas-socjeta' attrici bhala licenzjata fis-sahha u s-sigurta' tax-xoghol, kienet rekwizita esplicita tat-tender de quo;

4. Illi effettivament, is-socjetajiet konvenuti rebhu l-ezekuzzjoni tat-tender u dan inkluz bil-partecipazzjoni tas-socjeta' attrici fil-process de quo;

5. Illi nonostante diversi talbiet ghall-hlas lilhom maghmula, inkluz permezz ta' ittra bonarja datata 2 ta' Mejju 2011 hawn annessa u mmarkata bhala Dok. B u dik interpellatorja datata 16 ta' Gunju 2011 hawn annessa u mmarkata bhala Dok. C, is-socjetajiet konvenuti baqghu inadempjenti u s-socjeta' konvenuta MC Restauri di Miloro Corradina kellha l-kuragg li tikkomunika mas-socjeta' attrici u ppretendiet li thallasha biss ghax-xoghol ta' thejjija tad-dokumenti relatati mat-tender;

6. Illi di piu' s-socjeta' attrici ntavolat protest gudizzjarju quddiem il-Prim' Awla tal-Qorti Civili kontra s-socjetajiet konvenuti liema protest gudizzjarju (vide kopja tal-protest gudizzjarju Dok. D) gie mwiegeb mis-socjetajiet konvenuti (vide kopji tal-kontro-protesti odjerni mmarkati bhala Dok. E u Dok. F) rispettivament, u jirrizulta car li s-socjeta' konvenuta AF Ellis (Home Decor) Limited qedha tiskolpa ruhha mill-agir fil-konfront tas-socjeta' attrici;

Kopja Informali ta' Sentenza

7. Illi s-socjeta' attrici inqalghet arbitrarjament u kompletament 'il barra mis-socjetajiet konvenuta jew min minnhom mill-progett meta tali agir huma kkunsidrat ksur lampanti tal-kundizzjonijiet tal-imsemmija tender u segwew xorta wahda x-xoghol relattiv;

8. Illi s-socjeta' attrici hija a ben konoxxenza tal-fatti kollha hawn fuq dikjarati;

9. Illi b'konsegwenza kollha ssir din il-kawza.

Ghaldaqstant, l-attur jitlob għar-raġunijiet premissi, lil din l-Onorabbli Qorti sabiex:

1. Tiddeciedi u tiddikjara li s-socjetajiet konvenuti jew min minnhom agixxew b'nuqqas serju fil-konfront tas-socjeta' attrici meta inqalghu 'il barra mill-progett de quo;

2. Tillikwida s-somma li hija dovuta lis-socjeta' attrici bhala danni li hija soffriet meta inqalghet 'il barra mill-progett u mhux limitatament ghat-thejjija tad-dokumenti relatati mat-tender de quo;

3. Tikkundanna lis-socjetajiet konvenuti jew min minnhom ihallsu s-somma hekk likwidata u da f'terminu li ghandu jkun impost fuq is-socjetajiet konvenuti jew min minnhom;

u dan prevja kull provvediment iehor li lilha jidhrilha xieraq u opportun.

Bl-ispejjez komprizi dawk tal-ittra interpellatorja datata 16 ta' Gunju 2011, u tal-protest gudizzjarju datat 9 ta' Awwissu 2011, u bl-imghax legali sal-effettiv pagament kontra s-socjetajiet konvenuti li huma minn issa ngunti in subizzjoni.

Originarjament giet prezentata twegiba mill-avukat Dr Peter Fenech li kien gie mharrek in rappresentanza ta MC Restauri Miloro Corradina:-

1. Illi hu ma ghandux ir-rappresentanza guridika tal-MC Restauri, fil-passat recent rrapresenta lis-socjeta' biss professjonalment bhala l-konsulent legali taghha. In-notifika lilu hija bla bazi fil-ligi, irritwali u nulla. Ghandu ghalhekk jigi minnufih liberat mill-gudizzju f'din il-kwalita';

2. Illi r-rappresentanza guridika tal-MC Restauri li hija socjeta' estera kif iddikjara l-istess rikorrenti fil-protest li ntavola u li jinsab ezebit in atti hija vestita fil-persuna tad-Dottoressa Corradina Miloro, li tghix gewwa persuna ta' nazzjonalita' taljana biss li ghandha indirizz gewwa r-Rabat Ghawdex, u li sa fejn jaf hu, prezentement tinsab ghal-vaganzi tal-Milied

Kopja Informali ta' Sentenza

gewwa l-Italja;

3. Illi fil-mertu, minghajr pregudizzju ghal dak eccepit in linea preliminari, sa fejn jinsab infurmat l-eccipjent, ma kien hemm l-ebda inkarigu moghti lis-socjeta' rikorrenti oltre' li tassistiha fl-inkartament necessarju sabiex tigi sottomessa t-tender, ta' dan gie offert hlas li ma giex accettat;

4. Illi in kwantu ghal-ispejjez, dawn m'ghandhomx jintbghatu mill-eccipjent stante' li gie imharrek inutilment kif ser jirrizulta mill-gbir tal-provi;

Fil-kawza kien parti wkoll id-Direttur tar-Restoration Unit li b'sentenza tal-14 ta' Gunju 2012 (fol. 292) gie liberat mill-osservanza tal-gudizzju. Ghalhekk il-qorti mhux ser tirriproduci dak li qal fit-twegiba guramentata.

Is-socjeta' konvenuta A.F.Ellis (Home Decor) Limited wiegbet (fol. 258):

1. Illi s-socjeta' esponenti m'hijiex il-legittima kontradittur tas-socjeta' attrici u ghandha tigi liberata mill-osservanza tal-gudizzju stante' illi s-socjeta' esponenti m'ghadhiex involuta fl-esekuzzjoni ta' l-appalt tar-restawr ta-Cittadella ta' Ghawdex wara ftehim mas-socjeta' konvenuta l-ohra. Fil-fatt, is-socjeta' esponenti saret taf bl-agir illamentat informalment u mhux tramite l-ebda komunikazzjoni da parti tas-socjeta' konvenuta l-ohra, "M.C. Restauri di Miloro Corradina";

2. Illi effettivament l-agir illamentat twettaq mis-socjeta' konvenuta l-ohra, "M.C. Restauri di Miloro Corradina" li hi l-"lead partner" tal-konsorzju li rebah l-appalt de quo ad insaputa tas-socjeta' esponenti u minghajr l-ebda konsultazzjoni maghha;

3. Illi s-socjeta' attrici qatt ma kienet tiffirma parti mill-konsorzju li aggudika l-appalt de quo imma kienet giet inkarikata mill-konsorzju aggudikat qabel l-aggudikazzjoni sabiex taghmel "risk assessment" preliminari tal-aspetti ta' "Health & Safety" tal-appalt in kwistjoni, liema "risk assessment" kellu jigi approfondit fl-istadju ta' esekuzzjoni. Madankollu, is-socjeta' esponenti m'ghandha xejn x'tillamenta mill-komportament tas-socjeta' attrici illi forniet l-informazzjoni mitluba minnha f'mod tempestiv u adekwat;

4. Illi d-decizjoni lamentata saret per necessita' bl-avvall tal-konvenut l-iehor, id-Direttur,

Kopja Informali ta' Sentenza

Restoration Unit illi ghandu jassumi r-responsabilita' tieghu fir-rigward;

MC Restauri di Miloro Corradina wiegbet (fol. 262):-

1. Illi preliminarjament, jigi umilment sottomess li l-okkju tal-kawza odjerna ghandu jigi korrett stante' li, skond il-ligi u l-kazistika Maltija, kumpannija ghandha personalita' guridika u ghalhekk m'hemmx bzonn li tigi rapprezentata sabiex tistitwixxi jew tiddefendi proceduri legali u konsegwentement, l-atti vis-a-vis Dr. Peter Fenech ghandhom jigu ceduti;

2. Illi l-inkarigu moghti lis-socjeta' rikorrenti johrog minn dokument tal-istess socjeta' rikorrenti anness mas-sottomissjoni ghas-sejha ghall-offerti datat 19 ta' Lulju 2010, li tistipola li s-socjeta' rikorrenti ntabet taghmel is-segweni:

- *Act as the Occupational Health and Safety consultants*
- *Update the company health and safety procedures*
- *Carry out specific tool box meetings amongst employees prior to external projects*
- *Carry out Health & Safety Risk Assessment Reports*
- *Provide all necessary training to Management, employees and new recruits*

3. Illi l-esponenti tichad kategorikament l-allegazzjoni li s-socjeta' rikorrenti kienet qatt giet inkarigata a bazi ta' sub-appalt biex tezegwixxi xi xogholijiet jekk tintrebah is-sejha ghall-offerti, u ta' din l-allegazzjoni ghal kollox inveritjera, is-socjeta' rikorrenti ghandha ggib prova ta' dan;

4. Illi l-esponenti tikkonferma li s-socjeta' li tirrapprezenta kienet offriet hlas lis-socjeta' rikorrenti ghax-xogholijiet rezi waqt il-preparament tas-sottomissjonijiet ghas-sejha ghall-offerti, liema preparazzjonijiet kienu jikkomprendu dokumentazzjoni generali;

5. Illi, minghajr pregudizzju ghall-premess u in subordinazzjoni ghall-istess, jigi umilment spjegat li r-raguni ghaliex ma ntaghzlitx l-istess socjeta' rikorrenti ghax-xoghol sussegwentement ghar-rebh tal-appalt kienet minhabba l-prezzijiet esagerati li talbet l-istess, ferm aktar minn dak kwotat minnhom precedentement;

Kwistjoni.

Il-kaz jitratta tender tal-Gvern relatat max-xoghol ta' restawr tas-swar tac-Cittadella f'Ghawdex. L-attrici ssostni li kienet giet inkarigata biex tippresta servizzi relatati mas-sahha u sigurta ta' haddiem fuq il-post tax-xoghol, u li meta ntrebah it-tender giet maqlugha 'l barra. Ghalhekk qeghda titlob id-danni.

Konsiderazzjonijiet.

Il fatti principali huma li:

- i. A.F. Ellis Home Décor Ltd (**Ellis**) u M.C. Restauri di Miloro Corradina (**Miloro**) issottomettew tender ghax-xoghol ta' restawr tas-swar tac-Cittadella f'Ghawdex¹. Tender li nhareg mid-Dipartiment tar-Restawr u Ministeru ghal Ghawdex.
- ii. Fl-istadju qabel giet prezentata t-tender, l-attrici ntalbet thejji rapport "*Occupational Health and Safety Risk Assessment*". Ir-rapport sar.
- iii. It-tender intrebah u gie ffirmat il-kuntratt mal-Gvern. Eventwalment Ellis harget mix-xena.
- iv. Fl-14 ta' Jannar 2011 l-attrici tat stimi ghas-servizzi taghha (fol. 419-426).

L-attrici tilmenta li wara li ntrebah it-tender spiccat inqalghet 'il barra.

Ellis tippretendi li m'hijiex il-legittimu kontradittur ghaliex ma kenitx baqghet parti mill-progett. Il-qorti ma taqbilx fis-sens li jekk dahlet f'relazzjoni guridika, ma tistax tahrab mill-obbligi billi ssostni li ma baqghetx parti mill-progett. Certament li dan ma sehnx bil-kunsens tal-attrici. Ghalhekk jekk Ellis assumiet xi obbligi fil-konfront tal-attrici, haga li ghad trid tigi stabbilita, allura trid tirrispondi ghalihom. Ghalhekk f'dan il-kuntest l-ewwel eccezzjoni ta' Ellis ser tigi michuda.

Ghal dak li jikkoncerna l-meritu l-qorti hi tal-fehma li d-deposizzjoni ta' **Mario Camilleri**, direttur tal-kumpannija attrici, hi ferm rilevanti biex tiddetermina jekk giex konkluz ftehim bejn il-kontendenti ghal xoghol wara li ntrebah il-kuntratt mill-konvenut. Camilleri xehed:

¹ *Restoration Works to the Citadel Landfront Fortifications, Gozo, Malta* (Contract Ref No CT3053/2010).

Kopja Informali ta' Sentenza

"FI-4 ta' Jannar 2011 ghamilt kuntatt mas-sinjura Mariella Xuereb permezz tal-post elettronika (vide Dok. M) fejn bghatt l-ewwel offerta ghal xoghol ta' Health & Safety Advisor u offerta ohra li tkopri r-responsabbilta' skont l-Avviz Legali 281 tal-2004 kemm tal-klijent (Restoration Unit) kif ukoll ta' kull kuntrattur involut fil-progett....

Nghid li z-zewg offerti ma gewx milqugha li skont jien bl-iskuza li ma kienx hemm bizzejjed fondi sabiex jinghata dan is-servizz bir-rizultat finali jkun li MC Restauri di Miloro Corradina spicca jassumi r-responsabbilta' kemm bhala project supervisor for the design state (PSDS) kif ukoll project supervisor for the construction stage (PSCS)" (fol. 299).

Meta xehed fis-seduta tal-10 ta' Gunju 2013 (fol. 632), qal:

- Mal-konvenuti qatt ma ffirmat kuntratt.
- "Meta jiena ippreparajt id-dokumenti li hemm mat-tender, **il-ftehim kien li jekk jintrebah ser inpoggu madwar mejda u imbaghad jaraw.... ix-xoghol tieghi x'jirrikjedi**".
- "Dr Ellis kien ighidli li jekk jirbhu t-tender ser juzaw is-servizzi tieghi bhala health and safety".
- Mill-qliegħ li kienu ser jagħmlu l-konvenut ma kienx ser ikollu sehem; "Jien nagħti s-servizz, noħrog kont u nithallas. L-istess ma kelli x'naqsam xejn ma' spejjez relatati mal-progett li kellha tagħmel il-joint venture."
- "Il-kliem kien fis-sens li **ladarba ninghataw it-tender niltaqghu madwar mejda u nergghu nitkellmu. F'dak l-istadju ahna ma konniex nafu kemm kien ser ikun hemm bzonn ta' input min-naha tagħna, jigifieri ma konniex nafu jekk il-presenza tagħna kentix rikjesta għal gurnata shiha jew għal numru ta' sighet**".
- "Ahna ma konniex nafu ezatt x'haj jkun ir-remit tagħna. Għalhekk jien ma kontx f'posizzjoni li noħrog stima ta' servizz li ser nagħtu ahna, u nagħtiha lil Dr Ellis".

In kontro-ezami (seduta 12 ta' Frar 2014) [fol. 665], xehed:

- Qatt ma għamel ftehim ma' Miloro.
- Kien tkellem biss ma' Dr Joseph Ellis u "Il-ftehim ma' Dr Ellis għal dak li għandu x'jaqsam ma' stima dwar ix-xogħol li kellna nagħmlu kien li fl-eventwalita' li jirbhu t-tender, **niltaqghu biex niftehimu prezzijiet. Nikkonferma li ma' Dr Ellis ftehemt prezz ta' 350 Euro imma dan kien biss fir-rigward tal-preliminary report**". Verżjoni li ma taqbilx ma' dik li ta l-avukat Dr Joseph Ellis li xehed: "Niftakar li Camilleri kien tana rata ta' hlas li kien qed jippretendi għal moniteragg tal-health and safety

regulations. Rata li konna inkorporajniha kif semmejt fil-bill of quantities" (fol. 662).

- L-attrici thallset tar-rapport preliminari.
- *"Nikkonferma li ma' Ellis u ma' Mirolo ma saru l-ebda contracts of service mal-kumpannija tieghi"*.

Il-brani ccitati fejn giet mizjuda l-enfazi huma rilevanti ghall-ezitu tal-materja in kontestazzjoni. Wara li l-qorti semghet il-provi u rat l-atti, tosserva:

- i. M'huwiex kontestat li l-*preliminary report* tal-attrici ntuza ghat-*tender document*. Kien wiehed mid-dokumenti mehtiega skond il-kondizzjonijiet tat-tender (ara fol. 280). Madankollu dak id-dokument m'huwiex prova li bejn il-partijiet gie konkluz kuntratt b'kundizzjoni sospensiva, li kellu jidhol fis-sehh fl-eventwalita' li l-konvenuti jirbhu l-kuntratt.
- ii. Hu veru wkoll li mar-rapport tal-attrici, dak li ntuza mill-konvenuti ghat-tender, hemm dikjarazzjoni ta' Mario Camilleri datata 19 ta' Lulju 2010 fejn jinghad li l-attrici giet inkarigata biex taghti konsulenza dwar l-aspetti li jissemmew fid-dokument (fol. 150 *a tergo*). Pero' mid-deposizzjoni ta' Camilleri rrizulta li f'dak l-istadju kien ghadu ma kienx jaf x'kellu jkun ir-remit tal-attrici fl-eventwalita' li jintrebah il-kuntratt. Mill-provi li ngabru hu evidenti li ftehim dwar il-prezzijiet qatt ma sehh.
- iii. Ghalkemm il-kuntratt intrebah minn Ellis u Miloro, fl-istadju tat-tender l-attrici semplicement tat servizz u thallset (ara deposizzjoni ta' Mario Camilleri, fol. 665). Is-servizz kien jikkonsisti fit-thejjija ta' *occupational health and safety risk assessment*. Sahansitra fit-tender l-attrici ma ssemmietx bhala *sub-contractor* (ara deposizzjoni ta' Dr Franco Agius mill-ufficcju tad-Dipartiment tal-Kuntratti, fol. 439 u t-tender stess).
- iv. Il-qorti ma taqbilx mas-sottomissjoni tal-attrici li kien hemm *"ftehim car, tacitu u implicitu"* (ara nota ta' sottomissjonijiet). Hu veru li Dr Joseph Ellis xehed:- *"Kien anke tana stima tas-servizzi tieghu. Niftakar li baghatilna invoice ghal preliminary report. **Niftakar li jien kont ghaddejtlu kument. Ghidtlu jekk jintrebah it-tender mhux inti ser tiehdu x-xoghol ?"*** Ghalkemm jidher li dik kienet l-intenzjoni, pero' dan ma jfissirx li gie konkluz kuntratt. Bla dubju elementi importanti tal-kuntratt kien il-volum ta' xoghol u l-prezz. Mario Camilleri xehed li l-kliem ma' Dr Ellis kien li fl-eventwalita' li jirbhu l-kuntratt, kellhom jiltaqghu biex jiddiskutu. Kliem li fih innifsu hu prova kontra t-tezi tal-attrici li kien hemm ftehim car. Hu minnu li jidher li f'Lulju 2010 l-attrici kienet tat stima tar-rati ta' hlas ghal kull siegha xoghol (ara dokument mehmuz ma' rikors tat-28 ta' Novembru 2014). Pero' m'hemmx prova li l-offerta giet accettata. Fil-fatt fl-ahhar tad-dokument jinghad: *"I, the undersigned, do hereby confirm that I am accepting the provision of the services outlined in this quotation with the*

terms and conditions stipulated therein”, b’post vojtt fejn Dr Ellis kellu jiffirma jekk jaccetta l-offerta. Waqt il-gbir tal-provi ma gietx prezentata verzjoni ffirmata minn Dr Ellis. Sahansitra fl-4 ta’ Jannar 2011 l-attrici baghatet offerta għida (fol. 419). Fatt iehor li jkompli jsahhah il-fehma tal-qorti li ftehim ma kienx jezisti.

v. Wara li ntrebah il-kuntratt l-attrici ghamlet offerta li giet rifjutata minn Miloro. Offerta li ggib id-data tal-4 ta’ Jannar 2011 (fol. 419). Li l-qorti baqghet ma fehemtx hi t-tieni offerta datata 14 ta’ Jannar 2011 (fol. 423) fejn tissemma c-cifra ta’ €3,791.66 għall-istess xogħol li jissemma fl-istima tal-4 ta’ Jannar 2011². F’dan ir-rigward Mario Camilleri xehed li t-tieni offerta:

- (a) Tipprospetta hlas fix-xahar. Pero’ d-dokument ma jghidx hekk filwaqt li fl-ewwel stima tissemma c-cifra ta’ €350 kull xahar. Fejn l-attrici riedet tispecifica hlas kull xahar, għamlitu. Għalhekk il-verzjoni ta’ Camilleri hi dgħajfa.
- (b) L-ewwel stima tirreferi għal xogħol differenti minn dak li jissemma fit-tieni stima. Ezami taz-zewg dokumenti juri bic-car li din il-verzjoni m’għandhiex mis-sewwa.

F’kull kaz m’hemmx prova li din it-tieni offerta giet accettata.

vi. Ic-cifra li tissemma fit-tender għal dak li jikkoncerna sahha u sigurta’ hi s-somma ta’ €3,500 (fol. 159 a tergo). Hu veru li Camilleri xehed li qatt ma kien gie kkonsultat dwar dik ic-cifra, pero’ hu veru wkoll li qatt ma sar ftehim dwar il-prezzijiet. Waqt il-gbir tal-provi l-attrici pprezentat prospett tad-danni (fol. 655-657) li lanqas ma jirrifletti l-offerta:

- (a) *Prospect if minimum work was carried out* - €66,268.80;
- (b) *Prospect if maximum work was carried out* - €124,254;

Cifri li jidher li gew kalkolati a bazi ta’ hlas ta’ €30 għal kull siegħa xogħol, wahda bazata fuq 6 sigħat xogħol għal darbtjen fil-gimgha u l-ohra 4.5 sigħat xogħol hames darbiet fil-gimgha. Il-qorti ma tarax li l-konvenuti setghu qatt jifhmu li ser ikun hemm dak il-volum ta’ xogħol jekk il-materja qatt ma giet diskussa fl-istadju meta l-attrici nghatat l-ewwel inkarigu, cjoe’ fl-istadju meta kienet qegħda titlesta l-offerta.

Il-konkluzjoni tal-qorti hi li bejn l-attrici u l-konvenut ma giex konkluz kuntratt għall-ghoti ta’ servizz relatat mas-sahha u sigurta fil-post fejn kellu jsir il-progett.

² Effettivament it-tieni stima kienet tikkomprensi iktar xogħol.

L-attrici ghamlet ukoll enfazi fuq il-fatt li l-aspett tas-sahha u sigurta spiccat tiehu hsiebu Corrada Miloro, meta m'hijiex registrata fir-registru tal-Awtorita' ghas-Sahha u s-Sigurta fuq il-Post tax-Xoghol u m'ghandhiex il-kredjenzali sabiex taghmel dan ix-xoghol. Fil-fehma tal-qorti din hi materja li ghandhom jarawha l-awtoritajiet ikkoncernati u l-attrici ma tistax tippretendi li tirbah xi punti billi taghmel riferenza ghal dawk 'il fatti.

Fin-nota ta' sottomissjonijiet l-attrici argumentat li jekk ghall-grazzja tal-argument jirrizulta li ma kienx hemm kuntratt, "... *xorta wahda hemm lok ghal danni taht id-duttrina tal-precontractual liability*" (702). Fil-fehma tal-qorti dan hu argument gdid, li certament m'huwiex kompatibbli mat-tezi li jezisti kuntratt. L-attrici bbazat il-kawza fuq l-ezistenza ta' kuntratt (ara tielet paragrafu tal-premessi tar-rikors guramentat). Mela ma tistax mbaghad targumenta li f'kull kaz hemm lok ghad-danni prekontrattwali. Gialadarba l-kawza ma gietx bazata fuq ir-responsabbilta' prekontrattwali, din it-tezi taqa' barra mill-parametri tal-azzjoni kif proposta mill-attrici. F'kull kaz:-

- (a) Ma kien hemm xejn milli jipprekludi lil Miloro milli taghzel li ma tikkonkludix ftehim mal-attrici gialadarba qieset li l-offerta tal-attrici kienet gholja. Offerta ghalhekk issir. Ghalkemm l-attrici kienet fiducjuza li tinghata l-kuntratt, ma kienx hemm certazza. M'hemm xejn x'jindika li l-partijiet kienu waslu biex jikkonkludu ftehim u li Miloro rega' bdiela. Ghalkemm l-attrici ssostni li f'dan il-kaz kien hemm diga' twettiq ta' xoghol, pero' dan kien biss ir-rapport preliminari. B'daqshekk ma jfissirx li gie konkluz kuntratt ghal xoghol wara li ntrebah il-kuntratt. Mario Camilleri stess xehed li l-intendiment kien li jekk jintrebah il-kuntratt jiltaqa' ma' Dr Ellis sabiex jiddiskutu x-xoghol u l-prezzijiet. Aspetti essenzjali f'kuntratt ta' servizz. Diskussjonijiet li pero' qatt ma saru.
- (b) Id-danni li tippretendi l-attrici hu l-allegat telf ta' qliegh li tghid li kienet taghmel kieku thalliet taghti s-servizz taghha³. Madankollu dawn m'humix danni li jistghu jigu reklamati f'kaz ta' danni prekontrattwali (ara sentenza tal-Qorti tal-Appell fil-kawza **Pullen proprio et nomine vs Matysik et**, 26 ta' Novembru 1971)⁴.

³ Dok. X2 u X3 a fol. 655-656.

⁴ L-ewwel qorti kienet osservat: "*the damages to which plaintiffs are entitled are, however, to be restricted to the actual losses they incurred up to the time that the negotiations broke down whether they consist in actual expenses incurred or depreciation of material or otherwise **but are not to include any profits which they would have derived from the concession of the boutique as in that way they would be benefitting from an obligation which never came into existence.***". Hsieb li kkonfermat il-Qorti tal-Appell.

Ghal dawn il-motivi l-qorti tiddeciedi l-kawza billi:

- 1. Tichad l-ewwel eccezzjoni ta' Ellis bl-ispejjez kontra taghha.**
- 2. Fil-meritu tichad it-talbiet tal-attrici bl-ispejjez kontra taghha.**

< Sentenza Finali >

-----TMIEM-----